

भाग ५

नेपाल सरकार

अर्थ मन्त्रालयको

सूचना १

नेपाल सरकारले आर्थिक ऐन, २०७६ को दफा १८ को उपदफा (१) ले दिएको अधिकार प्रयोग गरी कोभिड-१९ को कारणबाट उत्पन्न असहज परिस्थितिका सन्दर्भमा यसअघि नेपाल सरकारको निर्णय बमोजिम खण्ड ६९, सङ्ख्या ५२, मिति २०७६।१२।२४ को नेपाल राजपत्र भाग ५ मा प्रकाशित सूचना समेतको आधारमा दिइएको कर छुट तथा सुविधा पुनरावलोकन गरी देहाय बमोजिम महसुल छुट दिने निर्णय गरेकोले यो सूचना प्रकाशन गरिएको छः-

- (क) नेपाल सरकार, स्वास्थ्य तथा जनसङ्ख्या मन्त्रालयको सिफारिसमा सो मन्त्रालय वा सो मन्त्रालयले तोकेका स्वास्थ्य संस्था वा स्थानमा हस्तान्तरण गर्ने गरी विभिन्न संघ संस्था, निकाय वा व्यक्तिले सहयोग स्वरूप उपलब्ध गराएका कोविड-१९ सङ्क्रमण रोकथाम, नियन्त्रण र उपचारका लागि प्रयोग हुने औषधी, स्वास्थ्य सामग्री र स्वास्थ्य उपकरणमा भन्सार ऐन, २०६४ को दफा २ को खण्ड (म) बमोजिम लाग्ने सम्पूर्ण महसुल छुट दिने व्यवस्थालाई संवत् २०७७ साल जेठ १४ गतेसम्म निरन्तरता दिने।
- (ख) भन्सार उपशीर्षक ६३.०७.९०.९० मा पर्ने फेस मास्क, भन्सार उपशीर्षक ३८.०८.९४.०० मा पर्ने सेनिटाइजर र भन्सार उपशीर्षक ४०.१५.११.०० मा पर्ने सर्जिकल ग्लोभ्समा

दरबन्दी बमोजिम लाग्ने भन्सार महसुल छुट दिने व्यवस्थालाई संवत् २०७७ साल जेठ १४ गतेसम्म निरन्तरता दिने।

- (ग) औषधि उत्पादन गर्ने उद्योगले उद्योग विभागको स्किम (उत्पादन क्षमता) अनुसार स्यानिटाइजर उत्पादनको लागि आवश्यक पर्ने कच्चा पदार्थ इथानोल (Ethanol- C_2H_5OH) औषधि व्यवस्था विभागको सिफारिसमा स्वदेशी उद्योगहरूबाट खरिद गरेमा औषधि व्यवस्था विभागले सिफारिस गरेको परिमाणसम्मको इथानोल (Ethanol- C_2H_5OH) खरिदमा अन्तःशुल्क ऐन, २०५८ को अनुसूची बमोजिम लाग्ने अन्तःशुल्क पूर्णरूपमा छुट दिने।

सूचना २

नेपाल सरकार, अर्थ मन्त्रालयले आर्थिक ऐन, २०७६ को दफा १९ ले दिएको अधिकार प्रयोग गरी कोभिड-१९ को कारणबाट उत्पन्न असहज परिस्थितिका सन्दर्भमा खण्ड ६९, सङ्ख्या ५२, मिति २०७६।१२।२४ को नेपाल राजपत्र भाग ५ मा प्रकाशित सूचना समेतका आधारमा थप गरिएको प्रभावित करदाताहरूले आवधिक रूपमा बुझाउनु पर्ने कर विवरण, आय विवरण तथा ती विवरण अनुसार भुक्तानी गर्नु पर्ने कर दाखिला गर्ने म्याद देहाय बमोजिम थप गर्ने निर्णय गरेकोले यो सूचना प्रकाशन गरिएको छः-

- (क) मूल्य अभिवृद्धि कर ऐन, २०५२ बमोजिम संवत् २०७६ साल फागुन र चैत महिनाको मासिक, २०७६ साल माघ र फागुन महिनाको द्वैमासिक र दोस्रो चौमासिक अवधिको मूल्य अभिवृद्धि कर विवरण तथा ती विवरण बमोजिमको कर दाखिला गर्ने म्याद संवत् २०७७ साल जेठ २५ गतेसम्म थप गर्ने।

- (ख) मूल्य अभिवृद्धि कर फिर्ता प्रयोजनको लागि मूल्य अभिवृद्धि कर ऐन, २०५२ को दफा २५घ. बमोजिम कर फिर्ताको निवेदन दिन पाउने अवधि समाप्त भएमा त्यसरी निवेदन दिन पाउने अवधि संवत् २०७७ साल जेठ २५ सम्म थप गर्ने ।
- (ग) अन्तःशुल्क ऐन, २०५८ बमोजिम संवत् २०७६ साल फागुन र चैत महिनाको विवरण बुझाउने तथा ती विवरण बमोजिमको अन्तःशुल्क दाखिला गर्ने म्याद संवत् २०७७ साल जेठ २५ गतेसम्म थप गर्ने ।
- (घ) आयकर ऐन, २०५८ बमोजिम संवत् २०७६ साल फागुन र चैत महिनाको बुझाउनु पर्ने अग्रिम कर कट्टी र अग्रिम कर असुलीको विवरण बुझाउने म्याद तथा ती विवरण बमोजिमको कर दाखिला गर्ने म्याद संवत् २०७७ साल जेठ २५ गतेसम्म थप गर्ने ।
- (ङ) आयकर ऐन, २०५८ बमोजिम संवत् २०७६ साल चैत महिनामा बुझाउनु पर्ने आर्थिक वर्ष २०७६/०७७ को संशोधित अनुमानित कर विवरण र दोस्रो किस्ता बापतको रकम दाखिला गर्ने म्याद संवत् २०७७ साल जेठ मसान्तसम्म थप गर्ने ।
- (च) आर्थिक ऐन, २०७६ बमोजिम बुझाउनु पर्ने संवत् २०७६ फागुन र चैत महिनाको दफा ८ को उपदफा (२) बमोजिमको शिक्षा सेवा शुल्क, दफा १४ को उपदफा (२) बमोजिमको टेलिफोन स्वामित्व शुल्क तथा दफा १५ को उपदफा (३) बमोजिमको दुर सञ्चार सेवा दस्तुर दाखिला गर्ने म्याद संवत् २०७७ साल जेठ २५ गतेसम्म थप गर्ने ।
- (छ) कर अधिकृतले गरेको कर वा अन्तःशुल्क निर्धारण उपर चित्त नुबझाई मूल्य अभिवृद्धि कर ऐन, २०५२ को दफा ३१क.,

आयकर ऐन, २०५८ को दफा ११५ र अन्तःशुल्क ऐन, २०५८ को दफा १९ बमोजिम प्रशासकीय पुनरावलोकनको निवेदन दिन पाउने अवधि सङ्क्रामक रोग ऐन, २०२० को दफा २ बमोजिम नेपाल सरकारले जारी गरेको आदेश बमोजिम भएको बन्दाबन्दी (लकडाउन) खुल्ला भएको मितिले १५ दिन थप गर्ने।

आज्ञाले,
उदयरज सापकोटा
सहसचिव